

śrīh
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrī melpattūr nārāyaṇabhaṭṭatiri viracitam
॥ *śrīmannārāyaṇīyam* ॥

(daśaka - 2)

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 2)

bhagavadrūpavarṇanam

sūryaspardhikirītamūrdhvatilaka-
prodbhāsiphālāntaraṃ
kāruṇyākulanetramādrahasito-
llāsaṃ sunāsāpuṭam |
gaṇḍodyanmakarābhakuṇḍalayugaṃ
kaṇthojvalatkaustubhaṃ
tvadrūpaṃ vanamālyahārapaṭala-
śrīvatsadīpraṃ bhaje || 1 ||

keyūrāṅgadakaṅkaṇottamamahā-
ratnāṅgulīyāṅkita-
śrīmadbāhucatuṣkasaṅgatagadā-
śaṅkhāripaṅkeruhām |
kāñcit kāñcanakāñcilāñchitalasa-
tpītāambarāmbinī-
mālambe vimalāmbujadyutipadāṃ
mūrtiṃ tavārticchidam || 2 ||

yattrailokyamahīyaso'pi mahitaṃ
sammohanaṃ mohanāt
kāntaṃ kāntinidhānato'pi madhuraṃ
mādhuryadhuryādapi |
saundaryottarato'pi sundarataṃ
tvadrūpamāścaryato-

'pyāścaryaṃ bhuvane na kasya kutukaṃ
puṣṇāti viṣṇo vibho ॥ 3 ॥

tattādrīmadhurātmakaṃ tava vapu-
ssamprāpya sampanmayī
sā devī paramotsukā cirataraṃ
nāste svabhakteṣvapi |
tenāsyā bata kaṣṭamacyuta vibho
tvadrūpamānojñaka-
premasthairyamayādacāpalabalā-
ccāpalyavārtodabhūt ॥ 4 ॥

lakṣmīstāvakarāmaṇīyakahr̥tai-
veyaṃ pareṣvasthire-
tyasminnanyadapi pramāṇamadhunā
vakṣyāmi lakṣmīpate |
ye tvaddhyānaguṇānukīrtanarasā-
saktā hi bhaktā janā-
steṣveṣā vasati sthiraiva dayita-
prastāvadattādarā ॥ 5 ॥

evambhūtamanojñatānavasudhā-
niṣyandasandohanam
tvadrūpaṃ paracidrasāyanamayam
cetoharam śṛṇvatām |
sadyaḥ prerayate matiṃ madayate
romāñcayatyaṅgakaṃ
vyāsiñcatyapi śītabāṣpavisarai-
rānandamūrcchodbhaviḥ ॥ 6 ॥

evambhūtatayā hi bhaktyabhihito
 yogah sa yogadvayāt
 karmajñānamayādbhṛśottamataro
 yogīśvarairgīyate |
 saundaryaikarasātmake tvayi khalu
 premaprakarṣātmikā
 bhaktirniśramameva viśvapuruṣai-
 rlabhyā ramāvallabha || 7 ||

niṣkāmaṃ niyatasvadharmacaraṇaṃ
 yat karmayogābhidhaṃ
 taddūretyaphalaṃ yadaupaniṣada-
 jñānopalabhyaṃ punaḥ |
 tattvavyaktatayā sudurgamataraṃ
 cittasya tasmādvibho
 tvatpremātmakabhaktireva satataṃ
 svādīyasī śreyasī || 8 ||

atyāyāsakarāṇi karmapaṭalā-
 nyācarya niryanmalā
 bodhe bhaktipathe'thavā'pyucitatā-
 māyānti kiṃ tāvatā |
 kliṣṭvā tarkapathe paraṃ tava vapu-
 rbrahmākhyamanye puna-
 ścittārdratvamṛte vicintya bahubhiḥ
 sidhyanti janmāntaraiḥ || 9 ||

tvadbhaktistu kathārasāmṛtajharī-
 nirmajjanena svayaṃ
 siddhyantī vimalaprabodhapadavī-
 makleśatastanvatī |

sadyaḥ siddhikarī jayatyayi vibho
saivāstu me tvatpada-
premapraudhīrasārdratā drutataram
vātālayādhiśvara ॥ 10 ॥
